

आत्मबोधः

तपोभिः क्षीणपापानां शान्तानां वीतरागिणाम्।

मुमुक्षूणामपेक्ष्योऽयम् आत्मबोधो विधीयते ..1..

tapobhiḥ kṣīṇapāpānām śāntānām vītarāgiṇām।

mumukṣūṇāmapekṣyo'yam ātmabodho vidhīyate ||1||

बोधोऽन्यसाधनेभ्यो हि साक्षान्मोक्षैकसाधनम्।

पाकस्य वह्निवज्ज्ञानं विना मोक्षो न सिध्यति ॥ २ ॥

bodho'nyasādhanebhyo hi sākṣānmokṣaikasāadhanam।

pākasya vahnivajjñānaṁ vinā mokṣo na sidhyati ||2||

अविरोधितया कर्म नाऽविद्यां विनिवर्तयेत्।

विद्याऽविद्यां निहन्त्येव तेजस्तिमिरसङ्गवत् ॥ ३ ॥

avirodhitayā karma nā'vidyām vinivartayet ।

vidyā'vidyām nihantyeva tejastimirasaṅgavat||3||

आत्मबोधः

परिच्छिन्न इवाज्ञानात् तन्नाशे सति केवलः।

स्वयं प्रकाशते ह्यात्मा मेघापायेऽशुमानिव ॥ ४ ॥

paricchinna ivājñānāt tannāśe sati kevalaḥ ।

svayaṁ prakāśate hyātmā meghāpāyem'śumāniva ॥4॥

अज्ञानकलुषं जीवं ज्ञानाभ्यासाद्विनिर्मलम्।

कृत्वा ज्ञानं स्वयं नश्येत् जलं कतकरेणुवत् ॥ ५ ॥

ajñānakaluṣaṁ jīvaṁ jñānābhyāsādvinirmalam।

kṛtvā jñānaṁ svayaṁ naśyēt jalaṁ katakareṇuvat ॥5॥

आत्मबोधः

संसारः स्वप्नतुल्यो हि रागद्वेषादि सङ्कुलः ।

स्वकाले सत्यवद्भाति प्रबोधे सत्यसद्भवेत् ॥ ६ ॥

samsāraḥ svapnatulyo hi rāgadveṣādi saṅkulaḥ ।

svakāle satyavadbhāti prabodhe satyasadbhavet ॥6॥

तावत्सत्यं जगद्भाति शुक्तिकारजतं यथा ।

यावन्न ज्ञायते ब्रह्म सर्वाधिष्ठानं अद्वयम् ॥ ७ ॥

tāvatsatyam jagadbhāti śuktikārajataṁ yathā ।

yāvanna jñāyate brahma sarvādhiṣṭhānaṁ advayam ॥7॥

उपादानेऽखिलाधारे जगन्ति परमेश्वरे ।

सर्गस्थिति लयान्यान्ति बुद् बुदानीव वारिणि ॥ ८ ॥

upādāne'khilādhāre jaganti parameśvare ।

sargasthiti layānyānti bud budānīva vāriṇi ॥8॥

आत्मबोधः

सच्चिदात्मन्यनुस्यूते नित्ये विष्णौ प्रकल्पिताः।

व्यक्तयो विविधास्सर्वा हाटके कटकादिवत् ॥९॥

saccidātmanyānūsūte nitye viṣṇau prakalpitāḥ।

vyaktayo vividhāssarvā hāṭake kaṭakādivat ॥9॥

आत्मबोधः

यथाकाशो हृषीकेशो नानोपाधिगतो विभुः।

तद्भेदाद्भिन्नवद्भाति तन्नाशे केवलो भवेत् ॥ १० ॥

yathākāśo hṛṣīkeśo nānopādhigato vibhuḥ।

tad-bhedād-bhinnavad-bhāti tannāśe kevalo bhavet ॥10॥

नानोपाधिवशादेव जातिवर्णाश्रमादयः।

आत्मन्यारोपितास्तोये रसवर्णादि भेदवत् ॥ ११ ॥

nānopādhivaśādeva jātivarṇāśramādayaḥ।

ātmanyāropitāstoye rasavarṇādi bhedavat ॥11॥

पञ्चीकृतमहाभूत सम्भवं कर्मसञ्चितम्।

शरीरं सुखदुःखानां भोगायतनमुच्यते ॥ १२ ॥

pañcīkṛtamahābhūta sambhavaṁ karmasañcitam।

śarīraṁ sukhaduḥkhānām bhogāyatanamucyate ॥12॥

आत्मबोधः

पञ्चप्राणमनोबुद्धि दशेन्द्रियसमन्वितम्।

अपञ्चीकृतभूतोत्थं सूक्ष्माङ्गं भोगसाधनम् ॥ १३ ॥

pañcaprāṇamanobuddhi daśendriyasamanvitam।

apañcīkṛtabhūtottham sūkṣmāṅgam bhogasādhanam ॥13॥

अनाद्यविद्यानिर्वाच्या कारणोपाधिरुच्यते।

उपाधित्रितयादन्यम् आत्मानमवधारयेत् ॥ १४ ॥

anādyavidyānirvācyā kāraṇopādhirucyate।

upādhitritayādanyam ātmānamavadhārayet ॥14॥

पञ्चकोशादि योगेन तत्तन्मय इव स्थितः।

शुद्धात्मा नीलवस्त्रादि योगेन स्फटिको यथा ॥ १५ ॥

pañcakośādi yogena tattanmaya iva sthitaḥ।

śuddhātmā nīlavastrādi yogena sphaṭiko yathā ॥15॥

आत्मबोधः

वपुस्तुषादिभिः कोशैः युक्तं युक्त्यावघाततः।

आत्मनं अन्तरं शुद्धं विविच्यात् तण्डुलं यथा ॥ १६ ॥

vapustuṣādibhiḥ kośaiḥ yuktaṁ yuktyāvaghātataḥ।

ātmanam antaram śuddham vivicyāt taṇḍulam yathā ॥16॥

सदा सर्वगतोऽप्यात्मा न सर्वत्रावभासते।

बुद्धावेवावभासेत स्वच्छेषु प्रतिबिम्बवत् ॥ १७ ॥

sadā sarvagato'pyātmā na sarvatrāvabhāsatē।

buddhāvevāvabhāseta svaccheṣu pratibimbavat ॥17॥

देहेन्द्रियमनोबुद्धि प्रकृतिभ्यो विलक्षणम्।

तद् वृत्तिसाक्षिणं विद्या आत्मानं राजवत्सदा ॥ १८ ॥

dehendriyamanobuddhi prakṛtibhyo vilakṣaṇam।

tad vṛttisākṣiṇam vidyā ātmānam rājavatsadā ॥18॥

आत्मबोधः

व्यापृतेष्विन्द्रयेष्वात्मा व्यापारीवाविवेकिनाम्।

दृश्यतेऽभ्रेषु धावत्सु धावन्निव यथा शशी ॥ १९ ॥

vyāpṛteṣvindrāyeṣvātmā vyāpārīvāvivekinām।

drśyate'bhreṣu dhāvatsu dhāvanniva yathā śāśī ॥19॥

आत्मचैतन्यमाश्रित्य देहेन्द्रियमनोधियः।

स्वक्रियार्थेषु वर्तन्ते सुर्यालोकं यथा जनाः ॥ २० ॥

ātmacaitanyamāśritya dehendriyamanodhiyaḥ।

svakriyārtheṣu vartante suryālokaṁ yathā janāḥ ॥20॥

देहेन्द्रियगुणान्कर्माणि अमले सच्चिदात्मनि।

अध्यस्यन्त्यविवेकेन गगने नीलतादिवत् ॥ २१ ॥

dehendriyaguṇānkarmāṇi amale saccidātmani।

adhyasyantyaavivekena gagane nīlatādivat ॥21॥

आत्मबोधः

अज्ञानान्मानसोपाधेः कर्तृत्वादीनि चात्मनि।

कल्प्यन्तेऽम्बुगते चन्द्रे चलनादि यथाम्भसः ॥ २२ ॥

ajñānān mānasopādheḥ kartṛtvādīni cātmani |

kalpyante'mbugate candre calanādi yathāmbhasaḥ ||22||

रागेच्छासुखदुःखादि बुद्धौ सत्यां प्रवर्तते।

सुषुप्तौ नास्ति तन्नाशे तस्माद् बुद्धेस्तु नात्मनः ॥ २३ ॥

rāgeccchāsukhaduḥkhādi buddhau satyām pravartate |

suṣuptau nāsti tannāśe tasmād buddhestu nātmanaḥ ||23||

प्रकाशोऽर्कस्य तोयस्य शैत्यमग्नेर्यथोष्णता।

स्वभावः सच्चिदानंदं नित्यं निर्मलतात्मनः ॥ २४ ॥

prakāśo'arkasya toyasya śaityamagneryathoṣṇatā |

svabhāvaḥ saccidānanda nitya nirmalatātmanaḥ ||24||

आत्मबोधः

आत्मनः सच्चिदंशश्च बुद्धेर्वृत्तिरिति द्वयम्।

संयोज्य चाविवेकेन जानामीति प्रवर्तते ॥ २५ ॥

ātmanah saccidaṁśaśca buddhervṛttirīti dvayam।

saṁyojya cāvivekena jānāmīti pravartate ॥25॥

आत्मनो विक्रिया नास्ति बुद्धेर्बोधो न जात्विति।

जीवः सर्वमलं ज्ञात्वा ज्ञाता द्रष्टेति मुह्यति ॥ २६ ॥

ātmano vikriyā nāsti buddherbodho na jātviti।

jīvaḥ sarvamalam jñātvā jñātā draṣṭeti muhyati ॥26॥

रज्जुसर्पवद् आत्मानं जीवं ज्ञात्वा भयं वहेत्।

नाहं जीवः परात्मेति ज्ञातेश्चेत् निर्भयो भवेत् ॥ २७ ॥

rajjusarpavad ātmānam jīvaṁ jñātvā bhayaṁ vahet।

nāhaṁ jīvaḥ parātmeti jñāteścet nirbhayo bhavet ॥27॥

आत्मबोधः

आत्म अवभासयत्येको बुद्ध्यादीन् इन्द्रियाण्यपि।

दीपो घटादिवत्स्वात्मा जडैस्तैर्नावभास्यते ॥ २८ ॥

ātma avabhāsayat yeko buddhyādīn indriyāṅyapi।

dīpo ghaṭādivat svātmā jaḍai-stair-na-avabhāsyate ॥28॥

स्वबोधे नान्यबोधेच्छा बोधरूपतयात्मनः।

न दीपस्यान्यदीपेच्छा यथा स्वात्म प्रकाशने ॥ २९ ॥

svabodhe nānyabodhecchā bodha rupaṭay atmanaḥ ।

na dīpasya anyadīpe cchā yathā svātma prakāśane ॥29॥

निषिध्य निखिलोपाधीन् नेति नेतीति वाक्यतः

विद्यादैक्यं महावक्यैः जीवात्मपरमात्मनोः ॥ ३० ॥

niṣidhya nikhilopādhīn neti netīti vākyaṭaḥ

vidyādaikyaṃ mahāvakyaiḥ jīvātmaparamātmanoḥ ॥30॥

आत्मबोधः

आविद्यकं शरीरादि दृश्यं बुद्बुदवत्क्षरम्।

एतद्विलक्षणं विद्यात् अहं ब्रह्मेति निर्मलम् ॥ ३१ ॥

āvidyakam śarīrādi dṛśyam budbudavatksaram ।

etadvilakṣaṇam vidyāt ahaṁ brahmeti nirmalam ॥31॥

देहान्यत्वान्न मे जन्म जराकार्श्यल्यादयः

शब्दादिविषयैः सङ्गो निरिन्द्रियतया न च ॥ ३२ ॥

dehānyatvānna me janma jarākārśyalayādayaḥ

śabdādiviṣayaiḥ saṅgo nirindrayatayā na ca ॥32॥

अमनस्त्वान्न मे दुःखरागद्वेषभयादयः।

अप्राणो ह्यमनाः शुभ्र इत्यादि श्रुतिशासनात् ॥ ३३ ॥

amanastvānna me duḥkharāgadveṣabhayādayaḥ ।

aprāṇo hyamanāḥ śubhra ityādi śrutiśāsanāt ॥33॥

आत्मबोधः

निर्गुणो निष्क्रियो नित्यो निर्विकल्पो निरञ्जनः ।

निर्विकारो निराकारो नित्यमुक्तोसि निर्मलः ॥ ३४ ॥

nirguṇo niṣkriyo nityo nirvikalpo nirañjanaḥ ।

nirvikāro nirākāro nityamuktosi nirmalaḥ ॥34॥

अहमाकाशवत्सर्वं बहिरन्तर्गतोऽच्युतः ।

सदा सर्वसमश्शुद्धो निस्सङ्गो निर्मलोऽचलः ॥ ३५ ॥

ahamākāśavatsarvaṁ bahirantargato'cyutaḥ ।

sadā sarvasamaśśuddho nissaṅgo nirmalo'calaḥ ॥35॥

नित्यशुद्धविमुक्तैकम् अखण्डानन्दमद्वयम् ।

सत्यं ज्ञानमनन्तं यत्परं ब्रह्माहमेव तत् ॥ ३६ ॥

nityaśuddhavamuktaikam akhaṇḍānandamadvayam ।

satyaṁ jñānamanantaṁ yatparaṁ brahmāhameva tat ॥36॥

आत्मबोधः

एवं निरन्तराभ्यस्ता ब्रह्मैवास्मीति वासना

हरत्यविद्याविक्षेपान् रोगानिव रसायनम् ॥ ३७ ॥

evam nirantarābhyastā brahmaivāsmīti vāsanā

haratyavidyāvikṣepān rogāniva rasāyanam ॥37॥

विविक्तदेश आसीनो विरागो विजितेन्द्रियः ।

भावयेदेकमात्मानं तमनन्तमनन्यधीः । ३८ ॥

viviktadeśa āsīno virāgo vijitendriyaḥ ।

bhāvayedekamātmānaṁ tamanantamananyadhīḥ ॥38॥

आत्मन्येवाखिलं दृश्यं प्रविलाप्य धिया सुधीः ।

भावयेदेकमात्मानं निर्मलाकाशवत्सदा ॥ ३९ ॥

ātmanyevākhilam dṛśyam pravilāpya dhiyā sudhīḥ ।

bhāvayedekamātmānaṁ nirmalākāśavatsadā ॥39॥

आत्मबोधः

रूपवर्णादिकं सर्वं विहाय परमार्थवित्।

परिपूर्णा चिदानन्द स्वरूपेणावतिष्ठते ॥ ४० ॥

rūpavarṇādikaṁ sarvam vihāya paramārthavit|

paripurṇā cidānanda svarūpeṇāvatiṣṭhate||40||

ज्ञातृज्ञानज्ञेयभेदः परे नात्मनि विद्यते।

चिदानन्दैकरूपत्वात् दीप्यते स्वयमेव हि ॥ ४१ ॥

jñātrjñānajñeyabhedah pare nātmani vidyate|

cidānandaikarūpatvāt dīpyate svayameva hi||41||

एवमात्मारणौ ध्यान मथने सततं कृते।

उदितावगतिर्ज्वाला सर्वाज्ञानेन्धनं दहेत् ॥ ४२ ॥

evamātmāraṇau dhyāna mathane satataṁ kṛte|

uditāvagatirjvālā sarvajñānendhanaṁ dahet||42||

आत्मबोधः

अरुणेनेव बोधेन पूर्वं सन्तमसे हते।

तत आविर्भवेदात्मा स्वयमेवांशुमानिव ॥ ४३ ॥

aruṇeneva bodhena pūrvam santamase hrate।

tata āvirbhavedātmā svayamevāṁśumāniva।।43।।

आत्मा तु सततं प्राप्तोऽप्यप्राप्तवदविद्यया।

तन्नाशे प्राप्तवद्भाति स्वकण्ठाभरणं यथा ॥ ४४ ॥

ātmā tu satataṁ prāpto'pyaprāptavadavidyayā।

tannāśe prāptavadbhāti svakaṅṭhābharaṇaṁ yathā।।44।।

स्थाणौ पुरुषवद् भ्रान्त्या कृता ब्रह्मणि जीवता।

जीवस्य तात्त्विके रूपे तस्मिन्दृष्टे निवर्तते ॥ ४५ ॥

sthāṇau puruṣavad bhrāntyā kṛtā brahmaṇi jīvatā।

jīvasya tāttvike rūpe tasmindr̥ṣṭe nivartate।।45।।

आत्मबोधः

तत्त्व स्वरूपानुभवात् उत्पन्नं ज्ञानमञ्जसा ।

अहं ममेति चाज्ञानं बाधते दिग्भ्रमादिवत् ॥ ४६ ॥

tattva svarūpānubhavāt utpannaṁ jñānamañjasā ।

ahaṁ mameti cājñānaṁ bādgate digbhramādivat ॥46॥

सम्यग्विज्ञानवान् योगी स्वात्मन्येवाखिलं जगत् ।

एकं च सर्वमात्मानमीक्षते ज्ञानचक्षुषा ॥ ४७ ॥

samyagvijñānavān yogī svātmanyevākhilam jagat ।

ekaṁ ca sarvamātmānamīkṣate jñānacakṣuṣā ॥47॥

आत्मैवेदं जगत्सर्वम आत्मनोऽन्यन्न विद्यते ।

मृदो यद्वद्धटादीनि स्वात्मानं सर्वमीक्षते ॥ ४८ ॥

ātmaivedaṁ jagatsarvamātmano'nyanna vidyate ।

mṛdo yadvaddhaṭādīni svātmānaṁ sarvamīkṣate ॥48॥

आत्मबोधः

जीवन्मुक्तस्तु तद्विद्वान् पूर्वोपाधिगुणान्स्त्यजेत्।

सच्चिदानन्दरूपत्वात् भवेद्भ्रमरकीटवत् ॥ ४९ ॥

jīvanmuktastu tadvidvān pūrvopādhiguṇānstyajet।

saccidānanadarūpatvāt bhavedbhramarakīṭavat।।49।।

तीर्त्वा मोहार्णवं हत्वा रागद्वेषादिराक्षसान्।

योगी शान्तिसमायुक्त आत्मारोमो विराजते ॥ ५० ॥

tīrtvā mohārṇavaṁ hatvā rāgadveṣādirākṣasān।

yogī śāntisamāyukta ātmāromo virājate।।50।।

बाह्यनित्यसुखासक्तिं हित्वात्मसुख निवृत्तः।

घटस्थदीपवत्स्वस्थः स्वान्तरेव प्रकाशते ॥ ५१ ॥

bahyanityasukhāsaktiṁ hitvātmasukhanivṛttaḥ।

ghaṭasthadīpavatsvasthah svāntareva prakāśate।।51।।

आत्मबोधः

उपाधिस्थोऽपि तद्धर्मैः अलिप्तो व्योमवन्मुनिः ।

सर्वविन्मूढवत्तिष्ठेत् असक्तो वायुवच्चरेत् ॥ ५२ ॥

upādhistho'pi taddharmaīḥ alipto vyomavanmuniḥ ।

sarvavinmūḍhavattiṣṭhet asakto vāyuvaccareta ॥52॥

उपाधिविलयाद्विष्णौ निर्विशेषं विशेन्मुनिः ।

जले जलं वियत् व्योम्नि तेजस्तेजसि वा यथा ॥ ५३ ॥

upādhivilayādviṣṇau nirviśeṣaṁ viśenmuniḥ ।

jale jalaṁ viyat vyomni tejastejasi vā yathā ॥53॥

यल्लाभान्नापरो लाभो यत्सुखान्नापरं सुखं ।

यज्ज्ञानानान्नापरं ज्ञानं तद्ब्रह्मेत्यवधारयेत् ॥ ५४ ॥

yallābhānnāparo lābho yatsukhānnāparaṁ sukhaṁ ।

yajñānānnaparaṁ jñānaṁ tadbrahmetyavadhārayet ॥54॥

आत्मबोधः

यदृष्ट्वा नापरं दृश्यं यद्भूत्वा न पुनर्भवः ।

यज्ज्ञात्वा नापरं ज्ञेयं तद्ब्रह्मेत्यवधारयेत् ॥ ५५ ॥

yaddṛṣṭvā nāparam dṛśyam yadbhūtvā na punarbhavaḥ ।

yajñātvā nāparam jñeyam tadbrahmetyavadhārayet ॥ 55 ॥

तिर्यगूर्ध्वमधः पूर्णं सच्चिन्दान्दमद्वयम् ।

अनन्तं नित्यमेकं यत्तद्ब्रह्मेत्यवधारयेत् ॥ ५६ ॥

tiryagūrdhavamadhaḥ pūrṇam saccindāndamadvayam ।

anantaṁ nityamekaṁ yattadbrahmetyavadhārayet ॥ 56 ॥

अतद् व्यावृत्तिरूपेण वेदान्तैर्लक्ष्यतेऽद्वयम् ।

अखण्डान्दमेकं यत् तद्ब्रह्मेत्यवधारयेत् ॥ ५७ ॥

atad vyāvṛttirūpeṇa vedāntairlakṣyate'dvayam ।

akhaṇḍāndamekaṁ yat tadbrahmetyavadhārayet ॥ 57 ॥

आत्मबोधः

अखण्डानन्दरूपस्य तस्यानन्दलवाश्रिताः ।

ब्रह्माद्यास्तारतम्येन भवन्त्यानन्दिनोऽखिलाः ॥ ५८ ॥

akhaṇḍānandarūpasya tasyānandalavāśritāḥ ।

brahmādyāstāratamyena bhavantyānandino'khilāḥ ॥58॥

तद्युक्तमखिलं वस्तु व्यवहारस्तदन्वितः ।

तस्मात्सर्वगतं ब्रह्म क्षीरे सर्पिरिवाखिले ॥ ५९ ॥

tadyuktamakhilam vastu vyavahārastadanvitaḥ ।

tasmātasarvagataṁ brahma kṣīre sarpirivākhile ॥59॥

अणवस्थूलमहस्वं अदीर्घमजमव्ययम् ।

अरूपगुणवर्णाख्यं तद्ब्रह्मेत्यवधारयेत् ॥ ६० ॥

anaṇvasthūlamahasvaṁ adīrghamajamavyayam ।

arūpaguṇavarṇākhyam tadbrahmetyavadhārayet ॥60॥

आत्मबोधः

यद्भासा भास्यतेऽर्कादि भास्यैर्यत्तु न भास्यते।

येन सर्वमिदं भाति तद्ब्रहेत्यवधारयेत् ॥ ६१ ॥

yadbhāsā bhāsyate'rkādi bhāsyairyattu na bhāsyate।

yena sarvamidaṁ bhāti tadbrahetyavadhārayet ॥61॥

स्वयमन्तर्बहिर्व्याप्य भासयन्नखिलं जगत्।

ब्रह्म प्रकाशते वह्नि प्रतप्तायसपिण्डवत् ॥ ६२ ॥

svayamantarbahirvyāpya bhāsayannakhilam jagat।

brahma prakāśate vahni prataptāyasapiṇḍavat ॥62॥

जगद्विलक्षणं ब्रह्म ब्रह्मणोऽन्यत्र किंचन।

ब्रह्मान्यद्भाति चेन्मिथ्या यथा मरुमरीचिका ॥ ६३ ॥

jagadvilakṣaṇam brahma brahmaṇo'nyatra kimcana।

brahmānyadbhāti cenmithyā yathā marumarīcikā ॥63॥

आत्मबोधः

दृश्यते श्रूयते यद्यद् ब्रह्मणोऽन्यन्न तद्भवेत्।

तत्त्वज्ञानाच्च तद्ब्रह्म सच्चिदानन्दमद्वयम् ॥ ६४ ॥

drśyate śrūyate yadyad brahmaṇo'nyanna tadbhavet।

tattvajñānācca tadbrahma saccidānandamadvayam ॥64॥

सर्वगं सच्चिदात्मानं ज्ञानचक्षुर्निरीक्षते।

अज्ञानचक्षुर्नेक्षेत भास्वन्तं भानुमन्धवत् ॥ ६५ ॥

sarvagam saccidātmānam jñānacakṣurnirīkṣate।

ajñānacakṣurnekṣeta bhāsvantaṁ bhānumandhavat ॥65॥

श्रवणादिभिरुद्दीप्त ज्ञानाग्निं परितापितः।

जीवः सर्वमलान्मुक्तः स्वर्णवद्योतते स्वयम् ॥ ६६ ॥

śravaṇādibhiruddīpta jñānāgniṁ paritāpitaḥ।

jīvaḥ sarvamalānmuktaḥ svarṇavadyotate svayam ॥66॥

आत्मबोधः

हृदाकाशोदितो ह्यात्मा बोधभानुस्तमोऽपहृत्।

सर्वव्यापी सर्वधारी भाति भासयतेऽखिलम् ॥ ६७ ॥

hradākāśodito hyātmā bodhabhānustamo'pahrat।

sarvavyāpī sarvadhārī bhāti bhāsayate'khilam ॥67॥

दिग्देशकालादि अनपेक्ष्य सर्वगं शीतादि ह्रिन्नित्यसुखं निरंजनम्।

यः स्वात्मतीर्थं भजते विनिष्क्रियः स सर्ववित् सर्वगतः अमृतो भवेत् ॥ ६८ ॥

digdeśakālādi anapekṣya sarvagaṃ śītāadi hrinnityasukhaṃ

niraṃjanam।

yaḥ svātmatīrthaṃ bhajate viniṣkriyaḥ sa sarvavit sarvagataḥ

amṛto bhavet ॥68॥

इति आत्मबोधः समाप्तः।

iti ātmabodhaḥ samāptaḥ।